

ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງໄປສະນີ,
ໂທລະຄົມມະນາຄົມ ແລະ ການສື່ສານ
2015

ເລກທີ 019 / ປທສ
ນະຄອນຫຼວງວຽງຈັນ, ວັນທີ 08 JAN

ຂໍ້ຕົກລົງ
ວ່າດ້ວຍການແຂ່ງຂັນດ້ານໂທລະຄົມມະນາຄົມ

- ອີງຕາມ ກົດໝາຍວ່າດ້ວຍການໂທລະຄົມມະນາຄົມ, ສະບັບປັບປຸງເລກທີ 09/ສພຊ, ລົງວັນທີ 21/12/2011;
- ອີງຕາມ ດໍາລັດຂອງນາຍົກລັດຖະມົນຕີ, ສະບັບເລກທີ 303/ນຍ, ລົງວັນທີ 26/09/2011, ວ່າດ້ວຍ ການຈັດຕັ້ງ ແລະ ການເຄື່ອນໄຫວຂອງກະຊວງໄປສະນີ, ໂທລະຄົມມະນາຄົມ ແລະ ການສື່ສານ.

ລັດຖະມົນຕີວ່າການ ກະຊວງ ໄປສະນີ, ໂທລະຄົມມະນາຄົມ ແລະ ການສື່ສານ
ອອກຂໍ້ຕົກລົງ

ໝວດທີ 1
ບົດບັນຍັດທົ່ວໄປ

ມາດຕາ 1. ຈຸດປະສົງ

ຂໍ້ຕົກລົງສະບັບນີ້ ກຳນົດຫຼັກການ, ລະບຽບການ, ແລະ ມາດຕະການກ່ຽວກັບການຈັດຕັ້ງ, ຕິດຕາມ, ກວດກາ, ຕ້ານ ແລະ ສະກັດກັ້ນ ການເຄື່ອນໄຫວທຸລະກິດດ້ານໂທລະຄົມມະນາຄົມທີ່ມີລັກສະນະ ບໍ່ເປັນທຳ ແລະ ຈຳກັດ ທຸກຮູບການ ເພື່ອສົ່ງເສີມການແຂ່ງຂັນທີ່ເປັນທຳ, ປົກປ້ອງສິດ ແລະ ຜົນປະໂຫຍດອັນຊອບທຳຂອງຜູ້ໃຫ້ບໍລິການ ແລະ ຜູ້ໃຊ້ບໍລິການ ແນ່ໃສ່ຊຸກຍູ້ການຂະຫຍາຍຕົວເສດຖະກິດ-ສັງຄົມ ແລະ ດຳເນີນໄປຕາມແຜນຍຸດທະສາດ, ເສດຖະກິດ-ສັງຄົມແຫ່ງຊາດ ຢ່າງຄວາມຖືກຕ້ອງ, ມີປະສິດທິພາບ ແລະ ປະສິດທິຜົນ,

ມາດຕາ 2. ການແຂ່ງຂັນດ້ານໂທລະຄົມມະນາຄົມ

ການແຂ່ງຂັນດ້ານໂທລະຄົມມະນາຄົມ ແມ່ນ ການແຂ່ງຂັນລະຫວ່າງຜູ້ໃຫ້ບໍລິການໂທລະຄົມມະນາຄົມ ທາງດ້ານລາຄາ, ປະລິມານ, ຄຸນນະພາບ, ການບໍລິການ, ການຈູງໃຈ, ການໂຄສະນາ ແລະ ການສະໜອງຂໍ້ມູນ. ການໃຫ້ບໍລິການດ້ານໂທລະຄົມມະນາຄົມ ໃຫ້ແກ່ຜູ້ໃຊ້ບໍລິການ ຕ້ອງ ເປັນທຳ, ສອດຄ່ອງກັບລະບຽບກົດໝາຍ, ນະໂຍບາຍ, ແຜນຍຸດທະສາດ ແລະ ແຜນພັດທະນາ ເສດຖະກິດ-ສັງຄົມ ແຫ່ງ ສປປ ລາວໃນແຕ່ລະໄລຍະ.

ມາດຕາ 3. ການອະທິບາຍຄຳສັບ

ຄຳສັບທີ່ໃຊ້ໃນຂໍ້ຕົກລົງສະບັບນີ້ ມີຄວາມໝາຍ ດັ່ງນີ້:

1. ສິນຄ້າໂທລະຄົມມະນາຄົມ ໝາຍເຖິງ ຊັບພະຍາກອນໂທລະຄົມມະນາຄົມ, ອຸປະກອນ ໂທລະຄົມມະນາຄົມ, ສິ່ງຂອງອື່ນທີ່ຜູ້ໃຫ້ບໍລິການໃຊ້ເປັນສິນຄ້າໃນການຂາຍໃຫ້ແກ່ຜູ້ໃຊ້ ບໍລິການດ້ານໂທລະຄົມມະນາຄົມ;
2. ຕະຫຼາດໂທລະຄົມມະນາຄົມ ໝາຍເຖິງ ຂອບເຂດການເຄື່ອນໄຫວທຸລະກິດທີ່ຜູ້ຊື້, ແລະ ຜູ້ໃຫ້ບໍລິການຕິດຕໍ່ພົວພັນ, ຕົກລົງ ຊື້-ຂາຍ ສິນຄ້າ ແລະ ການບໍລິການກັນ ໂດຍ ທາງອ້ອມ;
3. ສ່ວນແບ່ງຕະຫຼາດໂທລະຄົມມະນາຄົມ ໝາຍເຖິງ ອັດຕາສ່ວນຂອງມູນຄ່າ ການຊື້-ຂາຍ ສິນຄ້າ ແລະ ການບໍລິການ ຂອງວິສະຫະກິດໃດໜຶ່ງ ໃນຕະຫຼາດໂທລະຄົມມະນາຄົມ;
4. ຄວາມລັບທາງທຸລະກິດໂທລະຄົມມະນາຄົມ ໝາຍເຖິງ ຂໍ້ມູນກ່ຽວກັບກຳມະວິທີ, ວິທີ ການຜະລິດ, ການດຳເນີນທຸລະກິດ ຫຼື ການບໍລິການໂທລະຄົມມະນາຄົມ ຊຶ່ງມີຄວາມສຳຄັນ ຕໍ່ການດຳເນີນທຸລະກິດ ແລະ ສ້າງຄວາມເສຍຫາຍ ຕໍ່ຄວາມຫມັ້ນຄົງ, ຖານະການເງິນຂອງ ຜູ້ໃຫ້ບໍລິການດ້ານໂທລະຄົມມະນາຄົມໃດໜຶ່ງ ເມື່ອຖືກເປີດເຜີຍ;
5. ການບໍລິການໂທລະຄົມມະນາຄົມ ໝາຍເຖິງ ການນຳໃຊ້ພື້ນຖານໂຄງລ່າງ ແລະ ຊັບພະ ຍາກອນໂທລະຄົມມະນາຄົມ ເພື່ອການດຳເນີນທຸລະກິດບໍລິການດ້ານໂທລະຄົມມະນາຄົມໃຫ້ ເກີດມີຜົນຕອບແທນທີ່ເປັນເງິນ ຫຼື ຜົນປະໂຫຍດໃດໜຶ່ງ;
6. ຜູ້ໃຫ້ບໍລິການໂທລະຄົມມະນາຄົມ ໝາຍເຖິງ ຫົວໜ່ວຍທຸລະກິດທີ່ດຳເນີນກິດຈະການ ໂທລະຄົມມະນາຄົມ;
7. ຜູ້ໃຊ້ບໍລິການໂທລະຄົມມະນາຄົມ ໝາຍເຖິງ ຜູ້ນຳໃຊ້ການບໍລິການຈາກບັນດາຫົວໜ່ວຍ ທຸລະກິດໂທລະຄົມມະນາຄົມ

ມາດຕາ 4. ນະໂຍບາຍກ່ຽວກັບລົງເສີມການແຂ່ງຂັນທີ່ເປັນທຳ

ລັດ ສົ່ງເສີມບັນດາຜູ້ໃຫ້ບໍລິການດ້ານໂທລະຄົມມະນາຄົມເຄື່ອນໄຫວທຸລະກິດ ໃຫ້ມີການແຂ່ງຂັນຢ່າງເປັນທຳ ພາຍໃຕ້ເງື່ອນໄຂຄວາມສະເໝີພາບ, ຮັບປະກັນຄຸນນະພາບ, ຮັບປະກັນການຂະຫຍາຍເຄື່ອນຂ່າຍ ທົ່ວປະເທດ ແລະ ທັງຮ່ວມມືກັນ ເພື່ອປະກອບສ່ວນໃນການພັດທະນາເສດຖະກິດ-ສັງຄົມຂອງ ສປປ ລາວ.

ມາດຕາ 5. ຫຼັກການກ່ຽວກັບການຄຸ້ມຄອງ ແລະ ການແຂ່ງຂັນດ້ານໂທລະຄົມມະນາຄົມ

ການຄຸ້ມຄອງ ແລະ ການແຂ່ງຂັນທາງດ້ານໂທລະຄົມມະນາຄົມ ຕ້ອງປະຕິບັດຕາມຫຼັກການພື້ນຖານ ດັ່ງນີ້:

1. ສອດຄ່ອງກັບນະໂຍບາຍ, ແຜນຍຸດທະສາດ ແລະ ແຜນພັດທະນາເສດຖະກິດ-ສັງຄົມ;
2. ຮັບປະກັນຄວາມສະເໝີພາບ, ປະສິດທິພາບ, ປະສິດທິຜົນ, ການຮ່ວມມື ແລະ ແຂ່ງຂັນຢ່າງເປັນທຳ;
3. ຮັບປະກັນການປົກປ້ອງສິດ ແລະ ຜົນປະໂຫຍດຂອງຜູ້ໃຫ້ບໍລິການ ແລະ ຜູ້ຊົມໃຊ້ບໍລິການ ໂທລະຄົມມະນາຄົມ ທີ່ຖືກຕ້ອງຕາມກົດໝາຍ;
4. ສອດຄ່ອງກັບສັນຍາ ແລະ ສົນທິສັນຍາ ທີ່ ສປປ ລາວ ເປັນພາຄີ.

ມາດຕາ 6. ຂອບເຂດການນຳໃຊ້

ຂໍ້ຕົກລົງສະບັບນີ້ ນຳໃຊ້ສຳລັບຜູ້ໃຫ້ບໍລິການ ແລະ ຜູ້ໃຊ້ບໍລິການດ້ານໂທລະຄົມມະນາຄົມຢູ່ໃນ ສປປ ລາວ

ຫມວດທີ 2

ການແຂ່ງຂັນດ້ານໂທລະຄົມມະນາຄົມ

ມາດຕາ 7. ຮູບແບບການແຂ່ງຂັນດ້ານໂທລະຄົມມະນາຄົມ

ການແຂ່ງຂັນດ້ານໂທລະຄົມມະນາຄົມປະກອບ ມີ ສາມ ຮູບການດັ່ງນີ້: 1. ການແຂ່ງຂັນດ້ານໂທລະຄົມມະນາຄົມທີ່ເປັນທຳ; 2. ການແຂ່ງຂັນດ້ານໂທລະຄົມມະນາຄົມທີ່ບໍ່ເປັນທຳ; 3. ການຈຳກັດການແຂ່ງຂັນດ້ານໂທລະຄົມມະນາຄົມທີ່ບໍ່ເປັນທຳ.

ມາດຕາ 8. ການແຂ່ງຂັນດ້ານໂທລະຄົມມະນາຄົມທີ່ເປັນທຳ

ການແຂ່ງຂັນດ້ານໂທລະຄົມມະນາຄົມທີ່ເປັນທຳ ແມ່ນ ການແຂ່ງຂັນລະຫວ່າງຜູ້ໃຫ້ບໍລິການໂທລະ

ຄົມມະນາຄົມທີ່ແຂ່ງຂັນໂດຍຖືກຕ້ອງສອດຄ່ອງຕາມຫຼັກການ ແລະ ບໍ່ໄດ້ນຳໃຊ້ພຶດຕິກຳໃດທີ່ມີ
ລັກສະນະເອົາ ປຽບ ຫຼື ເອົາຊະນະຄູ່ແຂ່ງຂັນ ເພື່ອຜົນປະໂຫຍດຂອງທຸລະກິດຕົນ ແລະ/ຫຼື ທຳລາຍ
ທຸລະກິດຄູ່ແຂ່ງ.

ມາດຕາ 9. ການແຂ່ງຂັນທີ່ບໍ່ເປັນທຳດ້ານໂທລະຄົມມະນາຄົມ

ການແຂ່ງຂັນທີ່ບໍ່ເປັນທຳດ້ານໂທລະຄົມມະນາຄົມ ແມ່ນ ການຈຳກັດຮູບແບບສົ່ງເສີມການຂາຍຂອງຜູ້
ໃຫ້ບໍລິການດ້ານໂທລະຄົມມະນາຄົມ ໂດຍພຶດຕິກຳຕ່າງໆທີ່ເປັນອຸປະສັກຕໍ່ການແຂ່ງຂັນທີ່ເປັນທຳ, ຊຶ່ງ
ເຮັດ

ໃຫ້ເກີດມີການແກ້ງແຍ້ງສ່ວນແບ່ງຕະຫຼາດທີ່ບໍ່ເປັນທຳ ແລະ ຜູ້ໃຫ້ບໍລິການລາຍນ້ອຍ ຫຼື ລາຍໃຫມ່ ບໍ່
ສາມາດ ເຂົ້າຮ່ວມການແຂ່ງຂັນຢ່າງເປັນທຳ ໃນພື້ນທີ່ໃຫ້ບໍລິການດຽວກັນໄດ້.

ມາດຕາ 10. ການຈຳກັດການແຂ່ງຂັນດ້ານໂທລະຄົມມະນາຄົມ

ການຈຳກັດການແຂ່ງຂັນດ້ານໂທລະຄົມມະນາຄົມ ແມ່ນ ການເຄື່ອນໄຫວດຳເນີນທຸລະກິດໂທລະ
ຄົມມະນາຄົມ ຂອງໜຶ່ງ ຫຼື ສອງຜູ້ໃຫ້ບໍລິການຂຶ້ນໄປ. ເພື່ອຈຸດປະສົງຫຼຸດຜ່ອນ, ປິດເປືອນ,
ຂັດຂວາງການ ແຂ່ງຂັນດ້ານໂທລະຄົມມະນາຄົມ ຊຶ່ງສ້າງຄວາມເສຍຫາຍໃຫ້ແກ່ຜູ້ໃຫ້ບໍລິການ ແລະ
ຜູ້ໃຊ້ບໍລິການອື່ນ, ຈຳກັດຄວາມກ້າວໜ້າທາງດ້ານເຕັກໂນໂລຊີ, ດ້ານວິຊາການ ແລະ ສິ່ງຜົນກະທົບ
ຕໍ່ການພັດທະນາເສດຖະກິດສັງຄົມ ແຫ່ງຊາດ,

ມາດຕາ 11. ຮູບການ ການຈຳກັດການແຂ່ງຂັນດ້ານໂທລະຄົມມະນາຄົມ

ການຈຳກັດການແຂ່ງຂັນດ້ານໂທລະຄົມມະນາຄົມ ມີ ສາມ ປະເພດ ດັ່ງນີ້:

1. ການຕົກລົງຮ່ວມກັນເພື່ອຈຳກັດການແຂ່ງຂັນດ້ານໂທລະຄົມມະນາຄົມ;
2. ການໃຊ້ອຳນາດຄອບຄອງຕະຫຼາດດ້ານໂທລະຄົມມະນາຄົມ;
3. ການຜູກຂາດຕະຫຼາດໂທລະຄົມມະນາຄົມ,

ມາດຕາ 12. ການຕົກລົງຮ່ວມກັນເພື່ອຈຳກັດການແຂ່ງຂັນດ້ານໂທລະຄົມມະນາຄົມ

ການຕົກລົງຮ່ວມກັນເພື່ອຈຳກັດການແຂ່ງຂັນດ້ານໂທລະຄົມແມ່ນການໃຊ້ຄຳໝັ້ນສັນຍາຮ່ວມກັນ
ແຕ່ສອງຜູ້ໃຫ້ບໍລິການຂຶ້ນໄປ ເພື່ອຫຼຸດຜ່ອນ, ຂັດຂວາງການແຂ່ງຂັນດ້ານໂທລະຄົມມະນາຄົມ ຊຶ່ງ
ປະກອບດ້ວຍ ການຕົກລົງຮ່ວມກັນ ເພື່ອຈຸດປະສົງໃດໜຶ່ງ ດັ່ງນີ້:

1. ການກຳນົດລາຄາສິນຄ້າ ແລະ ການບໍລິການດ້ານໂທລະຄົມມະນາຄົມ;
2. ການແບ່ງປັນຕະຫຼາດຈຳໜ່າຍ, ສະໜອງສິນຄ້າ ແລະ ການບໍລິການດ້ານໂທລະຄົມມະນາຄົມ;

3. ການຈຳກັດເງື່ອນໄຂ, ຄວບຄຸມປະລິມານການສະໜອງຜະລິດ, ການເລືອກໃນການຊື້-ຂາຍ ສິນຄ້າ ແລະ ການບໍລິການດ້ານໂທລະຄົມມະນາຄົມ;
4. ການຈຳກັດການພັດທະນາເຕັກໂນໂລຊີ, ວິຊາການ ແລະ ການລົງທຶນດ້ານໂທລະຄົມມະນາຄົມ;
5. ການກຳນົດເງື່ອນໄຂ ຫຼື ບັງຄັບໃຫ້ຜູ້ບໍລິການອື່ນ ເຮັດສັນຍາຊື້-ຂາຍ ສິນຄ້າ ແລະ ການບໍລິການ ດ້ານໂທລະຄົມມະນາຄົມຂອງຕົນ ແລະ ເງື່ອນໄຂອື່ນທີ່ບໍ່ກ່ຽວກັບສັນຍາ;
6. ການບໍ່ອະນຸຍາດໃຫ້ຜູ້ບໍລິການອື່ນ ເຂົ້າເຖິງຕະຫຼາດຂອງຕົນ;
7. ການບີບບັງຄັບໃຫ້ບໍລິການທີ່ບໍ່ໄດ້ຕົກລົງຮ່ວມກັນ ອອກຈາກຕະຫຼາດ;
8. ການແຕ່ງຕັ້ງ ຫຼື ມອບໝາຍໃຫ້ບຸກຄົນໃດໜຶ່ງດຳເນີນທຸລະກິດແຕ່ພຽງຜູ້ດຽວໃນ ຜະລິດຕະພັນ ຫຼື ໃຫ້ການບໍລິການໃນພື້ນທີ່ໃດໜຶ່ງ;
9. ການກະທຳອື່ນ ຊຶ່ງຂັດກັບຂໍ້ຕົກລົງສະບັບນີ້ ແລະ ລະບຽບກົດໝາຍຂອງ ສປປ ລາວ.

ມາດຕາ 13. ການໃຊ້ອຳນາດຄອບຄອງຕະຫຼາດດ້ານໂທລະຄົມມະນາຄົມ

ການໃຊ້ອຳນາດຄອບຄອງຕະຫຼາດດ້ານໂທລະຄົມມະນາຄົມ ແມ່ນ ການເຄື່ອນໄຫວທຸລະກິດການ ບໍລິການດ້ານໂທລະຄົມມະນາຄົມ ໃຊ້ອຳນາດເພື່ອຄອບຄອງຕະຫຼາດທີ່ກ່ຽວຂ້ອງ ດ້ວຍວິທີການກຳນົດ ລາຄາຈຳກັດປະລິມານຫຼືຄຸນນະພາບຂອງສິນຄ້າຜູ້ອື່ນເພື່ອກົດຂວາງການເຂົ້າເຖິງຕະຫຼາດຂອງຄູ່ແຂ່ງຫຼື ພັກດັນຄູ່ແຂ່ງກັນທີ່ມີຢູ່ແລ້ວອອກຈາກຕະຫຼາດ.

ມາດຕາ 14. ການຜູກຂາດຕະຫຼາດດ້ານໂທລະຄົມມະນາຄົມ

ການຜູກຂາດຕະຫຼາດດ້ານໂທລະຄົມມະນາຄົມ ແມ່ນ ມີຜູ້ຂາຍສິນຄ້າ ແລະ ມີການບໍລິການໂທລະ ຄົມມະນາຄົມຢູ່ໃນຕະຫຼາດໂທລະຄົມມະນາຄົມໜຶ່ງຊຶ່ງມີການຜູກຂາດ ຍ້ອນສາເຫດຈາກສະພາບແວດ ລ້ອມ ຫຼື ຜູກຂາດຕໍ່ວິທີການຈຳກັດຄູ່ແຂ່ງ.

ຫມວດທີ 3

ການແຂ່ງຂັນທີ່ບໍ່ເປັນທຳດ້ານໂທລະຄົມມະນາຄົມ ແລະ ການຄຸ້ມຄອງ, ກວດກາ ແລະ ລາຍງານວຽກງານການແຂ່ງຂັນດ້ານໂທລະຄົມມະນາຄົມ

ມາດຕາ 15.

ການແຂ່ງຂັນທີ່ບໍ່ເປັນທຳດ້ານໂທລະຄົມມະນາຄົມ ມີ ຫ້າ ພຶດຕິກຳ ດັ່ງລຸ່ມນີ້:

1. ການໃຫ້ຄຳແນະນຳໃນທາງທີ່ຜິດດ້ານໂທລະຄົມມະນາຄົມ;
2. ການລະເມີດຄວາມລັບທາງທຸລະກິດດ້ານໂທລະຄົມມະນາຄົມ;

3. ການສ້າງອຸປະສັກກົດຂວາງຕໍ່ຜູ້ໃຫ້ບໍລິການດ້ານໂທລະຄົມມະນາຄົມ;
4. ການໂຄສະນາບົດເບືອນຄວາມຈິງດ້ານໂທລະຄົມມະນາຄົມ;
5. ການສົ່ງເສີມການຂາຍ ທີ່ບໍ່ເປັນທຳດ້ານໂທລະຄົມມະນາຄົມ.

:

ມາດຕາ 16. ການໃຫ້ຄຳແນະນຳໃນທາງທີ່ຜິດດ້ານໂທລະຄົມມະນາຄົມ

ການໃຫ້ຄຳແນະນຳໃນທາງທີ່ຜິດດ້ານໂທລະຄົມມະນາຄົມ ແມ່ນ ການແນະນຳຜູ້ໃຊ້ບໍລິການໃຫ້ຊັບສິນ ແລະ ເຂົ້າໃຈຜິດກ່ຽວກັບເຄື່ອງໝາຍ ແຫຼ່ງກຳເນີດ ການທຸ້ມທໍ່ ສະຫຼາກ ແລະ ອົງປະກອບອື່ນຂອງສິນຄ້າ ແລະ ການບໍລິການໂທລະຄົມມະນາຄົມ

ມາດຕາ 17. ການລະເມີດຄວາມລັບທາງທຸລະກິດດ້ານໂທລະຄົມມະນາຄົມ

ການລະເມີດຄວາມລັບທາງທຸລະກິດດ້ານໂທລະຄົມມະນາຄົມ ແມ່ນ ພຶດຕິກຳໃດໜຶ່ງ ດັ່ງນີ້:

1. ການເຂົ້າເຖິງ ແລະ ການເກັບກຳຂໍ້ມູນຂ່າວສານ ໂດຍບໍ່ໄດ້ຮັບອະນຸຍາດ;
2. ການເປີດເຜີຍ ແລະ ການໃຊ້ຂໍ້ມູນຂ່າວສານ ໂດຍບໍ່ໄດ້ຮັບອະນຸຍາດ;
3. ການລະເມີດສັນຍາຮັກສາຄວາມລັບ ຫຼື ການສວຍໃຊ້ຄວາມເຊື່ອຖື ຂອງຜູ້ທີ່ມີໜ້າທີ່ຮັກສາ ຄວາມລັບນັ້ນ ເພື່ອເຂົ້າເຖິງ ແລະ ເກັບກຳຂໍ້ມູນຂ່າວສານດັ່ງກ່າວ.

ມາດຕາ 18. ການສ້າງອຸປະສັກກົດຂວາງຕໍ່ຜູ້ໃຫ້ບໍລິການດ້ານໂທລະຄົມມະນາຄົມ

ການສ້າງອຸປະສັກກົດຂວາງຕໍ່ຜູ້ໃຫ້ບໍລິການດ້ານໂທລະຄົມມະນາຄົມ ແມ່ນ ການສ້າງຄວາມຫຍຸ້ງ ຍາກ ບໍ່ສັບສົນໂດຍທາງກົງ ຫຼື ທາງອ້ອມໃຫ້ແກ່ການດຳເນີນທຸລະກິດດ້ານໂທລະຄົມມະນາຄົມ,

ມາດຕາ 19. ການໂຄສະນາບົດເບືອນຄວາມຈິງດ້ານໂທລະຄົມມະນາຄົມ

ການໂຄສະນາບົດເບືອນຄວາມຈິງດ້ານໂທລະຄົມມະນາຄົມ ແມ່ນ ການເຜີຍແຜ່ຂໍ້ມູນຂ່າວສານ ກ່ຽວກັບສິນຄ້າ ແລະ ການບໍລິການໂທລະຄົມມະນາຄົມ ທີ່ບໍ່ຖືກຕ້ອງຕາມຄວາມຈິງ ເປັນຕົ້ນ ປະເພດ, ຊະນິດ, ຄຸນລັກສະນະ, ປະລິມານ, ຄຸນນະພາບ, ກາຫມາຍ, ສະຫຼາກ, ເຄື່ອງຫມາຍການຄ້າ ແລະ ການບໍລິການໂທລະຄົມມະນາຄົມ ເພື່ອສ້າງຄວາມເຂົ້າໃຈຜິດ ຫຼື ຕົວະຍົວະຫຼອກລວງຜູ້ໃຊ້ບໍລິການ, ສູງດສີ, ຫມື່ນປະມາດສິນຄ້າ ແລະ ການບໍລິການໂທລະຄົມມະນາຄົມ.

ມາດຕາ 20. ການສົ່ງເສີມການຂາຍທີ່ບໍ່ເປັນທຳດ້ານໂທລະຄົມມະນາຄົມ ການສົ່ງເສີມການຂາຍທີ່ບໍ່ເປັນທຳດ້ານໂທລະຄົມມະນາຄົມ ແມ່ນ ການສົ່ງເສີມການຂາຍດ້ວຍການ ຕົວະຍົວະ, ຫຼອກລວງ, ສ້າງ

ຄວາມສັບສົນ ແລະ ເຂົ້າໃຈຜິດໃຫ້ຜູ້ໃຊ້ບໍລິການ, ເລືອກປະຕິບັດລະຫວ່າງລູກ ຄ້າ, ແຈກລາງວັນ, ໃຫ້ທົດລອງໃຊ້ສິນຄ້າ ແລະ ການບໍລິການໂທລະຄົມມະນາຄົມແບບບໍ່ຄິດຄ່າ.

ມາດຕາ 21. ການຄຸ້ມຄອງການແຂ່ງຂັນດ້ານໂທລະຄົມມະນາຄົມ.

ການຄຸ້ມຄອງການແຂ່ງຂັນດ້ານໂທລະຄົມມະນາຄົມ ແມ່ນ ມອບໃຫ້ກົມໂທລະຄົມມະນາຄົມ ເປັນຜູ້ຄຸ້ມຄອງວຽກງານການແຂ່ງຂັນດ້ານໂທລະຄົມມະນາຄົມແບບລວມສູນ ໂດຍປະສານກັບອົງການປົກຄອງທ້ອງ ຖິ່ນ ຕາມພາລະບົດບາດຂອງຕົນ ໃນຂອບເຂດທົ່ວປະເທດ

ມາດຕາ 22 . ການລາຍງານ

ການລາຍງານແມ່ນຜູ້ໃຫ້ບໍລິການດ້ານໂທລະຄົມມະນາຄົມຕ້ອງສັງລວມ ສະຫຼຸບ ແລະລາຍງານ ຂໍ້ມູນສະຖິຕິ ບໍລິມາດ ແລະມູນຄ່າຂອງການໃຫ້ບໍລິການ ເປັນປະຈຳເດືອນ ງວດ ປີ ໃຫ້ກົມໂທລະຄົມມະນາຄົມຢ່າງເປັນປົກກະຕິແລະທັນເວລາ

ມາດຕາ 23. ການກວດກາ

ການກວດກາແມ່ນການກວດກາການຈັດຕັ້ງປະຕິບັດນະໂຍບາຍ ລະບຽບກົດໝາຍຄວາມຮັບຜິດຊອບ ແລະຄວາມປະພຶດ ໃນການແຂ່ງຂັນດ້ານໂທລະຄົມມະນາຄົມ ເພື່ອໃຫ້ສອດຄ່ອງກັບການຕົກລົງສະບັບນີ້ ແລະລະບຽບກົດໝາຍ ຂອງ ສປປ ລາວ ຊຶ່ງມີຮູບແບບການກວດກາດັ່ງນີ້:

1. ການກວດກາຕາມປົກກະຕິ
2. ການກວດກາໂດຍມີການແຈ້ງໃຫ້ຮູ້ລ່ວງໜ້າ
3. ການກວດກາແບບກະທັນຫັນ

ການກວດກາຕາມປົກກະຕິ ແມ່ນການກວດກາຕາມແຜນການ ແລະ ມີກຳນົດວັນແລະເວລາອັນແນ່ນອນ

ການກວດກາໂດຍມີການແຈ້ງໃຫ້ຮູ້ລ່ວງໜ້າ ແມ່ນການກວດການອກແຜນ ເມື່ອເຫັນວ່າມີຄວາມຈຳເປັນໂດຍແຈ້ງໃຫ້ຜູ້ຈະຖືກກວດຮູ້ກ່ອນ ຢ່າງນ້ອຍ 24 ຊົ່ວໂມງ

ການກວດກາແບບກະທັນຫັນ ແມ່ນການກວດກາເມື່ອເຫັນວ່າມີຄວາມຈຳເປັນ ຮີບດ່ວນໂດຍບໍ່ໄດ້ແຈ້ງໃຫ້ຜູ້ຖືກກວດຊາບ.

ໝວດທີ 4

ນະໂຍບາຍຕໍ່ຜູ້ມີຜົນງານ ແລະ ມາດຕະການຕໍ່ຜູ້ລະເມີດ

ມາດຕາ 24. ນະໂຍບາຍຕໍ່ຜູ້ມີຜົນງານ

ຜູ້ໃຫ້ການບໍລິການທາງໄດ້ດຳເນີນງານຢ່າງມີຄຸນນະພາບຖືກຕ້ອງ ແລະສອດຄ່ອງ ຕາມຂໍ້ກຳນົດສະບັບນີ້ຈະໄດ້ຮັບການຍ້ອງຍໍ ຫຼືໄດ້ຮັບນະໂຍບາຍອື່ນໆຕາມຄວາມເໝາະສົມ

ມາດຕາ 25. ມາດຕະການຕໍ່ຜູ້ລະເມີດ

ບຸກຄົນນິຕິບຸກຄົນ ຫຼື ການຈັດຕັ້ງທາງໄດ້ລະເມີດຂໍ້ຕົກລົງສະບັບນີ້ ຈະຖືກສຶກສາອົບຮົມ ຖືກປັບໃໝ ຫຼືຖືກລົງໂທດທາງການແພ່ງ ຫຼື ອາຍາ ແມ່ນຂຶ້ນກັບບໍລະນີ ເບົາ ຫຼື ໜັກ ລວມທັງຕ້ອງໄດ້ໃຊ້ແທນຄ່າເສຍຫາຍ ທີ່ຕົນໄດ້ກໍ່ຂຶ້ນໃຫ້ແກ່ຄູ່ກໍລະນີ

ມາດຕາ 26. ມາດຕະການປັບໃໝ

ບຸກຄົນນິຕິບຸກຄົນ ຫຼືຫົວໜ່ວຍທຸລະກິດ ທີ່ໃຫ້ບໍລິການທາງດ້ານໂທລະຄົມມະນາຄົມ ທີ່ໄດ້ລະເມີດຂໍ້ຕົກລົງສະບັບນີ້ ຈະຖືກປັບໄໝຕາມກໍລະນີ ໜັກ ຫຼື ເບົາ , ຊຶ່ງ ກົມໂທລະຄົມມະນາຄົມ ກຳຊວງ ປທສ ຈະເປັນຜູ້ກຳນົດໃນການປັບໃໝດັ່ງກ່າວ.

ໝວດທີ 5

ບົດບັນຍັດສຸດທ້າຍ

ມາດຕາ 27. ການຈັດຕັ້ງປະຕິບັດ

ມອບໃຫ້ກົມໂທລະຄົມມະນາຄົມ ສົມທົບກັບພາກສ່ວນອື່ນທີ່ກ່ຽວຂ້ອງຈັດຕັ້ງປະຕິບັດຂໍ້ຕົກລົງສະບັບນີ້.

ມາດຕາ 28. ຜົນສັກສິດ

ຂໍ້ຕົກລົງສະບັບນີ້ ມີຜົນສັກສິດ ສືບທຳວັນລັດຖະການ ຫຼັງຈາກມີລົງລາຍເຊັນເປັນຕົ້ນໄປ
ລັດຖະມົນຕີວ່າການ



ທຽມ ພິມມະຈັນ

